

Kafè fi Pjazza Regina

Nadia Mifsud

F'għajnejja m'hawnx isbaħ minnha. Jistgħu jgerbu kemm iridu s-snin, għadni qatt ma rajt sbuħija tisboq lil tagħha.

Twila, żnella, xagħarha lixx qastni, għajnejha qishom ġiex lewżiet, imneħirha mislut pulit, karnaġġjon pjuttost bajdani, tużżana nemex mirxuxin gustużi fuq wiċċha kemxejn tawwali.

Li kieku trid, għandha biex titkessaħ. Narahom iħarsulha l-ġuvintur kull fejn immorru. Mhux l-ewwel darba li xi ħadd ipespsilha jew jgħaddilha xi kumment – avolja jkun hemm jien magħha. Ninnutaha – tbaxxi rasha, tiħmar, titbissem kemm kemm.

Meta tiġbor xagħarha lura, kif inhu llum, tiegħu xeħta ta' mara ikbar. U dak il-flokk abjad li liebxa jixirqilha wisq. Ħarira trasparenti, veru. Fuq ħaddieħor jaf forsi jidher ħamallu. Fuqha, imma, jidher pulit.

Xi kultant (meta tkun burdata tajba, jiġifieri), ma tiddejjaqx iżżommli idi fit-triq; ġieli taqbadni lambranzetta saħansitra f'nofs Strada Rjali. Erħilha tirrakkontalixi jkun qal il-Prof. Dimech Mangion waqt il-lekċer tal-*Philosophy*, xi tkun kielel il-*canteen*, x'beħsiebha tixtri għall-*birthday* ta' Tania ... Ġieli teħodli rasi, speċjalment jekk inkun għadni kif ħriġt mix-xogħol.

Ninnutaha, kull darba li ssemmi lil ċertu wieħed Neville, għajnejha jsiru xrar u ħaddejha jieħdu dik id-daqsxejn sfumatura roża. Jekk tinzerta jkollha xi ħaġa f'idha, ibqa' ċert li tibda tteftef fiha; jekk le, tbaxxi għajnejha taparsi qed

tifli difrejha. Lil dan Neville ma nafux. Qatt ma rajtu. Qatt ma naf li ċemplilha fuq il-*mobile* meta konna flimkien. Milli nista' nifhem, qieghed fl-istess kors tagħha. Nammetti, kultant inhoss bħal għafsa ġewwa fija meta ssemmih – sejhlha għira, jekk trid. Iżda noqgħod lura mill-mistoqsijiet. Naf kif inhi, u ma rridx ingerrixha.

Drabi oħra, imbagħad, bilkemm inkun ftaħt hałqi li ma taħtafnix. Bħal donnu kollox jibda jdejjagħha. Ara biss ifettillek tmissilha oġġett jew tmeriha mqar fuq ħmerija, għax ibqa' ċert li taqlagħlek il-ħama ta' xhur shaħ u ma toqgħodx bi kwietha qabel ma ċċappashulek ma'wiċċek. Jew inkella tinfaqa' bħal bużżieqa minfuha ftit iżżejjed. Iva, tbatu naqra bil-burdati. Bħal ħafna nisa, insomma ... għalkemm għandi d-dubbi tiegħi jekk dan kollu hux PMS, kif għandha ħabta tgħid hi. Imma issa tgħallimt. M'għadnix inħaqqagħha magħha. Inħalliha tisfoga, imbagħad meta jgħaddilha, terġa'tiġi tkellimni minn jeddha, qisu qatt ma kien. Hadd mhu perfett, wara kollox. Għalkemm, ngħiduha, ġieli tirrabjani wkoll. Mhux l-ewwel darba li titlifli l-paċenzja u nkun se naħbat inkellimha ħażin. Imma dan l-aħħar qed nipprova kemm jista' jkun nigdem ilsieni.

Ilbieraħ mort għand it-tabib. Minħabba l-uġiġh li ġieli nħoss fl-istonku. Bagħatni l-isptar nagħmel xi testijiet. Ir-riżultati għandhom ikunu f'idi l-ġimgħa d-dieħla. Lilha għadni ma tarrafilha xejn. Ma rridhiex tinkwieta.

Mumenti bħal dawn huma rari. It-tnejn li aħna mħabbtin. Jien bix-xogħol, hi bl-istudju. Ngħidilha darb'oħra, mhux illum. Niehu gost naraha moħħ ir-riħ, imqar għal ftit sigħat. Dalwaqt ġejjin l-eżamijiet. Nistenna sakemm ikunu għaddew l-eżamijiet.

Niggustaha. Niggustaha kif tkun trid kollox pulit u bl-eżatt, kif kollox tiehu bis-serjetà u tinfiska meta oħtha ż-żgħira 'tissellef' xi ġerzi jew flokk minn tagħha u bħas-soltu tispiċċa ttebbagħhulha. Niggustaha kif xi kultant tagħti titwila minn taħt il-għajn hi u għaddejja minn quddiem il-vetrini tal-ħwienet biex tara jekk tidhirx orrajt.

Waqt li qegħdin hawn bilqiegħda nixorbu kafè għax-xemx ġo Pjazza Regina, nipprova neħdilha minn moħħha għadhiex beħsiebha titlaq għal ftit żmien barra minn Malta ladarba tkun lestiet il-kors. Go moħħi għaddej ħsieb bħal xafra – jekk tassew hu kif qed jissuspetta t-tabib, se jkolli nibda l-kimoterapija minn hawn u ħmistax oħra. Qed nipprova nikkalkula kemm baqa' ġimgħat għall-eżamijiet waqt li hi għadha mitlufa tgħidli fuq il-karozza

li xtrat seħbitha Tania. Nipprova nwarrab dawn il-ħsibijiet minn moħħi. Bla ma naf kif, nispiċċa għal darb'oħra nifli wiċċha sal-icken dettall. Bħas-soltu, inħossni nsker fil-ġmiel tagħha.

Nixtieq ngħidilha li nħobbha, iktar minn kollox u minn kulhadd. Nixtieq ngħidilha kemm qed nibza'.

Imbagħad tħares lejn l-arloġġ. Tgħidli: "Ahjar immur, ma, inkella se nasal tard. Lil šhabi għidtilhom fil-ħdax u nofs."

Ninnota r-raffinatezza li biha tqum bilwieqfa u żżerżaq il-basket minn ma' spallitha x-xellugija għal fuq ġenbha l-lemini.

"Mur, qalbi. Hu gost," ngħidilha.

U nibqa' nħares lejha, naraha titbiegħed.